



కలకలము



ప్రళయవార్త

త్యరలోనే జలప్రళయం సంభవిస్తుందని ప్రళయజ్ఞులు రూఢిగా చెప్పడంతో పిపీలికా ప్రపంచంలో పెద్ద సంచలనం బయలుదేరి, చలనం సర్వమూ ఆగిపోయి, జగతి అంతా స్తంభించిపోయింది. వినగానే రెండు చీమలు నిర్ఘాంత 'పోయాయి;' మళ్ళీ రాలేదు. మరికొన్ని, బతికుంటే ఎలాగైనా చావవచ్చునని కొండలెక్కి పోయాయి, తీరా అక్కడ చేరేసరికి లావా (లేత బెల్లపు జీడిపాకం) కరిగి, కుతకుత ఉడుకుతోన్నందువల్ల మాడి చచ్చిపోయాయని పారిపోయి వచ్చిన చీమలు చెప్పాయి. ప్రళయానికది చిహ్నమని ప్రళయజ్ఞులు మరింత సంబరపడిపోయారు. తాము చెప్పిన విధంగా జరగబోతోందని వారు ఉప్పొంగిపోవడం ఏమాత్రం బాగులేదనీ, అలా నిజంగా జరిగితే ఆనక గర్వపడిందికి వారుగాని, చప్పట్లు కొట్టిందికి మరెవరూగాని వుండబోరన్న విషయం కూడా జ్ఞాపకం చేసుకు మరీ ఆనందించడం మంచిదని కొందరు విమర్శకులు విమర్శించారు.

దేశానికి ఆహారం కొరత కాకుండా కొత్త ప్రాంతాలలో వెదకి వచ్చేందుకు వెళ్లిన సాహసికులలో, పంచదార, నూకలు, బెల్లం వగయిరాలు భారీఎత్తున ఉన్న స్థలాలు కనుక్కున్న కొందరు అప్పుడే విజయగర్వంతో తిరిగి వచ్చారు. ఒక దండుతో యాత్రచేసి, అవి పట్టించుకువచ్చి పుట్టలో జారవేస్తే సన్మానం జరుగుతుంది. ఈలోపుగా ఈ ప్రళయాలకు తొందరేమిటని వారు చిరాకుపడ్డారు.

మీరు తెస్తే మటుకు సన్మానం చేసేదెవడిక్కడ, అవతల పుట్ట ముణుగుతూ వుంటే అని చీత్కరించాయి అసూయాగ్రస్తలైన చీమలు కొన్ని.

“మేము అవి తెచ్చాక పుట్ట మునిగేదీ లేనిదీ, ప్రళయం వచ్చేదీ రానిదీ ఖరారుగా తెలీదుగాని, మేము తేకపోతే, తీరా ప్రళయం రాకపోతే అప్పుడు కరువు కాటకాలు మటుకు ఖాయం అవుతాయి.”

“మహాబాగు, ఇలా కాకపోతే అలా చచ్చిపోతాం. వెధవది ప్రళయం వచ్చేస్తుందని భయపడి చావుకు సిద్దమై కూచున్న తరువాత తీరామోపి అది కాస్తా రాకపోతే మటుకు ఏం బావుంటుంది? తెల్లమొహం వేసుకు కూచోవాలి” అన్నదో చీమ, మొహం మిరపతోక్కులా చేసుకుని.

సంరంభము

“ఏదో ప్రళయం.. వస్తుందని చెప్పకుంటుంది చిమాభా అంతా. గగ్గోలుగా ఉంది” అంది మంత్రి చీమ. రాజు మొహంలోకి పరీక్షగా చూస్తూ.

రాజు మొహంలో చావంత భయమూ కనబడగానే మంత్రిగారికి కర్తవ్యం తేలిపోయింది. వెంటనే గంభీర స్వరంతో ఆయన అంతా వివరించారు. రాజుగారికి భయం కలిగింది. ధైర్యానికి వేదాంతులను పిలిపించారు.

సృష్టిప్రకారము

“స్వామీ, ఈ జగతి కథ ఏమి? ఎందుకు పుట్టేను, ఎందుకు గిట్టేను? మన చరిత్ర ఏమిటి?” అన్నాడు రాజు చిన్ననాడే ఇవన్నీ తెలుసుకోవందుకు తొలిసారిగా (తుదిసారిగా కూడా) చింతిస్తూ.

స్వామి చెప్పాడు:

“మన ప్రపంచం మధురమైనది. ఇందులో 23747564, 790 గృహాలున్నాయి; అంతకు నూరింతలు జీవులున్నాయి. ఆకాశాన్నంటే గిరి శిఖరాలు, పాతాళాన్నంటే లోయలూ వున్నాయి. బెల్లపుకొండ అయినందువల్ల ఎప్పుడూ కొండలమీద లావా కుతకుత ఉడుకుతూ ప్రవహిస్తూ వుంటుంది పూర్వం ఆ ప్రవాహంలోనే కమ్మటి నువ్వులబండలు వచ్చేవి. ఇప్పుడు అయిపోయాయి. మన చిమాభా పెరుగుదల ప్రకారం, ఈ జగతిలో ఆహారం తీరిపోయేందుకు ఇంకా నూరేళ్ల వ్యవధి వుంది కాని ఆ చివరి రోజుదాకా ఉంచడం గిట్టక ఈశ్వరుడు ఇంతలోనే మనకి ముగింపు ఏర్పరిచాడు.

ఓ రాజా! ఇలాటివే ఈ సృష్టిలో ఎన్నో విశ్వాలు వున్నాయని శాస్త్రజ్ఞులు చెబుతారు. మనది మధురమైనది. కొన్ని చప్పగా వుంటాయి. కొన్ని మట్టివి.

మన లోకం ఏర్పడిన తెరగు విను. పూర్వం సూర్యుడినుండి ఒక శకలం విడిపోయిపోయి ఒక చోట అగి చల్లబడింది. అదే భూమి. అందులో సముద్రాలూ, నదులూ, పర్వతాలూ, లోయలూ వున్నాయి. ఎన్నో దేశాలున్నాయి. ఒక దేశంలో ఒక రాష్ట్రంలోని ఒక బస్తీలోని ఒక ఇంట్లోని ఒక వాలాలో చిట్టి అనే బాలికకి జ్వరం వచ్చిందిట (చిట్టి బాలిక కాదని, బాలుడని కొందరు పరిశోధకులు వాదిస్తారు.

రెండూ కాదనీ, శక్తి స్వరూపమని ఇటీవల తేలింది) ఇంట్లో ఆ పిల్లని ఏమీ తినవద్దన్నారు. చిట్టి జీళ్లు కావాలని ఏడిచింది. వాళ్లమ్మ పావలా యిచ్చి జ్వరం తగ్గక కొనుక్కు తిందుగాని అని బుజ్జగించింది. ఆ పూట, అంతా నిద్రబోతూ వుండగా చిట్టి నెమ్మదిగా వీధిలో జీళ్లు అమ్మొచ్చేసరికి వెళ్లి పావలా పెట్టి పదపోరు బెల్లపు జీళ్లు కొంది. కొని తన గదిలో తింటే అంతా చూస్తారని, డాబా మీదకు వెళ్లిపోయి గోడవారన ఎండలో నిలబడి పోయిగా తింటోంది. అంతలో వాళ్ల చిన్నక్క అక్కడికి వచ్చి చిట్టిని తిట్టి ఎండలో ఏం చేస్తున్నావంది. ఆ పళంగా చిట్టి భయపడి తన చేతిలోని పన్నెండు జీళ్ళూ వెనకబాటుగా డాబామీంచి పడేసింది. అవి లుంగచుట్టుకుని పడుతూ పడుతూ ప్రహారీగోడమీద వచ్చి ఆగిపోయాయి. పాకం కరిగి వున్నందువల్ల అలాగే నిలబడి పోయాయి. నూరేళ్లనాడు మీ ముత్తాతవారు, ఈ చీమసీమకు ఈ సకల ప్రపంచానికీ వ్యవస్థాపకులు, అటువచ్చి ఆ జీళ్లగుట్టలోనే పుట్టను స్థాపించారు. ఈ ప్రపంచం నాలుగు తరాలు "చిరస్థాయిగా" నిలుస్తుందని అనాడే ప్రళయజ్ఞులు చెప్పారు" అన్నాడు స్వామి.

"ఇది ఎన్నో తరం" అని రాజుగారు అడగలేదు.

ప్రళయ సంభవ ప్రకారము

"ఇప్పుడీ జలప్రళయం ఎలా సంభవించబోతున్నట్లు? దాని ప్రకారమేమి?" అన్నారు రాజుగారు.

స్వామి చెప్పారు.

"మన ప్రపంచానికి నూరు యోజనాల పైగా భూలోకవాసులు ఇంటి డాబా వుంది. అక్కడే మన విశ్వం ఆవిర్భవించింది గదా. ఆ యింటి చిన్న దొకర్తి డాబామీద పూలకుండీలకు నీళ్లు పోయడానికి ఒక పెద్ద బాల్వీతో నీళ్ళు తెస్తుంది. (ఈ పేర్లన్నీ ఏమిటని అడగకండి. బాల్వీ పరిమాణం మన ఊహకందదు) ఆమె నీళ్లు మోసేటప్పుడే మన లోకంలో తుఫానులూ అవీ వస్తూంటాయి.

ఆ డాబాకి పక్కనే మరో డాబా వుంది. అక్కడికి ఓ చిన్నది ఓ బాల్వీ నీళ్లు తెస్తుంది. వీరిద్దరూ డాబాలమీదుగా రోజూ హాస్యాలాడుకొంటారు. తగువులాడుకొంటారు. ఒకరిమీద ఒకరు నీళ్లు జల్లుకుంటారు. ఈ సరసాల వల్లనే ఉపద్రవం వాటిల్లవచ్చునని ప్రళయజ్ఞుల నమ్మిక" అని ముగించాడు స్వామి.

ప్రళయాత్పూర్వము

రాజుగారు కూడా కనుక్కున్నారనీ, ప్రళయం ఖాయమని ఆయనే భయపడుతున్నారనీ తెలిసి పుట్ట అంతా పాకంలా కుతకుత ఉడికిపోయింది.

డాబామీద తోటకి చెంబులతో నీళ్లు పోస్తే బాగుండునని, పక్క డాబా పిల్లతో సరసాలకు గోళ్లతో నీళ్లు చిలకరిస్తే దివ్యంగా ఉంటుందని చీమలన్నీ అభిప్రాయపడ్డాయి. తీర్మానాలు చేశాయి.

ఒక రాయబారి వర్గం బయల్దేరి వెళ్లింది కాని, వీరి భాష వారికీ వారి భాష వీరికీ బోధపడలేదు. పైగా అల్పజీవులన్న తేలిక భావంతో చిట్టి అక్కగారు ఈ రాయబార వర్గాన్ని చీపురుతో తుడిచివేసింది.

రాజుగారు బాధపడ్డారు. ప్రజలంతా చిన్నబుచ్చుకున్నారు. వాళ్లకి మీసాలు నెత్తికెక్కాయన్నారు. మనకి దారి తెలీదనుకుందా? అన్నారు.

మేడమీద ఆడపడుచు ఆ బాల్మీ పట్టుకుని డాబాగోడ దగ్గరికి వచ్చినప్పుడు పాదాలను కుట్టేసి మన బలం చూపాలని కొందరన్నారు. అందువల్ల మనకే ప్రమాదమనీ, ఆ కంగారులో ఆ పిల్ల ఏ ఆఘాయిత్యానికి ఒడిగట్టినా చిక్కేనని అన్నారు. చూస్తూ సహించలేమన్నారు. హింస ఎంతమాత్రం తగదన్నారు. తగితే మటుకు మనమేం చెయ్యగలమన్నారు.

బెల్లపు జీళ్ల రాజ్యంలో నిర్వేదం వ్యాపించింది. శ్రీమంతులంతా తాము గుప్తంగా దాచుకున్న పంచదార పలుకులను తిన్నంత తిని, మిగతావి అందరికీ చూపించి తినమన్నారు. తిందామనుకున్నవారు వద్దన్నారు. తగాదాలు, చోరీలు ఇతర నేరాలు పోయాయి... న్యాయ పాలకులు, దండనాధికారులూ నిరుద్యోగులయిపోయారు. నేరాలు వర్తిల్లాలి అని నినాదాలు చేస్తూ ఊరేగింపులు జరిపారు.

ప్రేమికులు పెళ్లిళ్లు చేసుకున్నారు. శత్రువులు మిత్రులయిపోయారు. త్యాగాలు చేయాలి అని చిరకాలముగా ముచ్చటపడుతూ వచ్చినవారు ఆ ముచ్చటను తీర్చుకున్నారు. పెళ్లి అంటే భయపడుతూ వచ్చినవారు ఎలాగా ప్రళయం వస్తోంది కదా అని తెగించి పెళ్లిళ్లు చేసుకున్నారు. అంతలో -

ప్రళయం సంభవించిన విధము

- ఒకరోజు సాయంత్రం డాబామీద చిన్నది బాల్మీలో నీళ్లు తెచ్చి పిట్టగోడమీదపెట్టి, పొరుగు డాబామీది పిల్లమీదికి నీళ్లు జల్లబోయే వరకు మోచెయ్యి తగిలి బాల్మీ ఒరిగిపడి, అందులోని జలజలధి ప్రళయ సన్నిభ గర్జనతో విశ్వవిధ్వంసక శక్తితో...

